

കണ്ണൂർ ജില്ലയിലെ കൈപ്പാട് കൃഷി

4 (989) ശ്രീ. എം. വിജിൻ: താഴെ കാണുന്ന ചോദ്യങ്ങൾക്ക് കൃഷി വകുപ്പുമന്ത്രി സദയം മറുപടി നൽകുമോ:

(എ) കൈപ്പാട് ഏരിയ ഡെവലപ്മെന്റ് സൊസൈറ്റിയുടെ സഹകരണത്തോടെ കണ്ണൂർ ജില്ലയിൽ എത്ര ഏക്കർ സ്ഥലത്ത് കൃഷി ചെയ്തുവരുന്നുണ്ട്; കൂടുതലായി എത്ര ഏക്കർ സ്ഥലത്ത് കൈപ്പാട് കൃഷി വ്യാപിപ്പിക്കാനാണ് ഉദ്ദേശിക്കുന്നത്?

കൈപ്പാട് ഏരിയ ഡെവലപ്മെന്റ് സൊസൈറ്റിയുടെ സഹകരണത്തോടെ കണ്ണൂർ ജില്ലയിൽ 600 ഏക്കർ സ്ഥലത്ത് കൃഷി ചെയ്തുവരുന്നുണ്ട്. കൂടുതലായി 191.25 ഏക്കർ സ്ഥലത്ത് കൈപ്പാട് കൃഷി വ്യാപിപ്പിക്കാനാണ് ഉദ്ദേശിക്കുന്നത്.

(ബി) കൃഷിചെയ്യാതെ കിടക്കുന്ന വയലുകളിൽ വ്യാപിച്ചുകിടക്കുന്ന കണ്ടലുകളെ കൃഷി, വനം വകുപ്പുകളുടെ സഹകരണത്തോടെ പഠിച്ചു നടത്തുന്നതിനും കൂടുതൽ സ്ഥലങ്ങളിൽ കൈപ്പാട് കൃഷി ചെയ്യുന്നതിനും നടപടി സ്വീകരിച്ചിട്ടുണ്ടോ; വിശദാംശം ലഭ്യമാക്കാമോ?

കൈപ്പാട് ഏരിയ ഡെവലപ്മെന്റ് സൊസൈറ്റി (KADS)-യുടെ റീജിയണൽ ലെവൽ അഡ്വൈസറി കമ്മിറ്റി (RLAC)-യുമായി ചർച്ച ചെയ്തതിന്റെ അടിസ്ഥാനത്തിൽ 7-12-2020-ലെ സർക്കാർ ഉത്തരവ് (സാധാ.) നമ്പർ 982/2020/കൃഷി എന്ന ഉത്തരവിൻപ്രകാരം രൂപീകൃതമായ എക്സ്പെർട്ട് കമ്മിറ്റി പ്രസ്തുത പ്രദേശത്ത് നടപ്പിലാക്കേണ്ട പദ്ധതികൾ കണ്ടെത്തിയിട്ടുള്ളതാണ്. നിലവിൽ കൈപ്പാട് കൃഷി ചെയ്യാത്തതുകൊണ്ട് കണ്ടൽക്കാടുകളായി മാറിയ സ്ഥലങ്ങൾ തിരികെ കൈപ്പാട് കൃഷിയിലേയ്ക്ക് കൊണ്ടുവരുന്നതിനായി അടിസ്ഥാന സൗകര്യം ഒരുക്കുന്നതിന് ജില്ലാ പഞ്ചായത്ത് പദ്ധതിയിൽ ഉൾപ്പെടുത്തി ഒരു ഹെക്ടർ നിലത്തിന് 1,00,000 രൂപ എന്നതോതിൽ (ജില്ലാ പഞ്ചായത്ത് വിഹിതമായി 95,000 രൂപയും ഗ്രാമപഞ്ചായത്ത് വിഹിതമായി 5,000 രൂപയും) ആനുകൂല്യം നൽകിയിരുന്നു. 2021-22 വർഷത്തിൽ 76.05 ഹെക്ടർ സ്ഥലത്ത് അടിസ്ഥാന സൗകര്യം ഒരുക്കുന്നതിനുള്ള പദ്ധതിക്ക് അനുമതി നൽകിയിട്ടുണ്ട്.

ഗുണമേന്മയുള്ള വിത്തിനങ്ങൾ

5 (990) ശ്രീ. ടി. ഐ. മധുസൂദനൻ: താഴെ കാണുന്ന ചോദ്യങ്ങൾക്ക് കൃഷി വകുപ്പുമന്ത്രി സദയം മറുപടി നൽകുമോ:

(എ) ഗുണമേന്മയുള്ള വിത്തിനങ്ങൾ സമയബന്ധിതമായി കർഷകർക്ക് നൽകാൻ കുറ്റമറ്റ സംവിധാനം നിലവിലുണ്ടോയെന്ന് വിശദമാക്കാമോ?

അത്യുൽപ്പാദനശേഷിയുള്ള നെൽവിത്തിനങ്ങൾ പാടശേഖര സമിതികൾ/വ്യക്തിഗത കർഷകർ എന്നിവർ രജിസ്റ്റേർഡ് വിത്തുൽപ്പാദന പദ്ധതി പ്രകാരം ഉൽപ്പാദിപ്പിക്കുന്നു. ആയത്, സംസ്ഥാന വിത്ത് പരിശോധനാ ലാബിൽ പരിശോധന നടത്തി ഗുണമേന്മ ഉറപ്പുവരുത്തിയശേഷം കാർഷിക വികസന കർഷകക്ഷേമ വകുപ്പ് കൃഷി അഡീഷണൽ ഡയറക്ടർ (സി.പി.)-യുടെ അന്തിമാനുമതിക്ക് വിധേയമായി കർഷകരിൽനിന്നും സംഭരിച്ച് കേരള സംസ്ഥാന വിത്ത് വികസന അതോറിറ്റി മുഖേന വിതരണം നടത്തിവരുന്നു. ഇതിനുപുറമെ അംഗീകൃത ഏജൻസികളായ നാഷണൽ സീഡ്സ് കോർപ്പറേഷൻ, കർണ്ണാടക സംസ്ഥാന വിത്ത് കോർപ്പറേഷൻ, ആന്ധ്രാപ്രദേശ് സംസ്ഥാന വിത്ത് കോർപ്പറേഷൻ, സർക്കാർ ഫാമുകൾ, കേരള കാർഷിക സർവകലാശാല എന്നിവിടങ്ങളിൽനിന്നുമുള്ള ഗുണമേന്മയുള്ള വിത്തുകളും കർഷകർക്ക് നൽകിവരുന്നു.

(ബി) കെ.എസ്.എസ്.ഡി.എ.-യുടെ പ്രവർത്തനങ്ങൾ മെച്ചപ്പെടുത്താൻ സ്വീകരിച്ച നടപടികൾ എന്തെല്ലാമാണെന്ന് അറിയിക്കുമോ?

കെ.എസ്.എസ്.ഡി.എ. - യുടെ പ്രവർത്തനങ്ങൾ കാർഷികോൽപ്പാദന കമ്മീഷണർ അധ്യക്ഷനായുള്ള ഗവേണിംഗ് ബോഡിയുടെ നേതൃത്വത്തിൽ മികച്ച രീതിയിൽത്തന്നെയാണ് നടത്തിവരുന്നത്. സംസ്ഥാനത്ത് വിത്ത് ക്ഷാമം ഉണ്ടാകാതിരിക്കുന്നതിനും ഗുണമേന്മയുള്ള വിത്തിനങ്ങൾ സമയബന്ധിതമായി കർഷകർക്ക് വിതരണം ചെയ്യുന്നുണ്ടെന്ന് കെ.എസ്.എസ്.ഡി.എ. ഉറപ്പ് വരുത്തുന്നു. വിത്തുകൾ വേണ്ടവിധം സംസ്ഥാനത്ത് ലഭ്യമല്ലാത്ത സാഹചര്യങ്ങളിൽ അംഗീകൃത ഏജൻസികളായ നാഷണൽ സീഡ്സ് കോർപ്പറേഷൻ, കർണ്ണാടക സംസ്ഥാന വിത്ത് കോർപ്പറേഷൻ, ആന്ധ്രാപ്രദേശ് സംസ്ഥാന വിത്ത് കോർപ്പറേഷൻ, സർക്കാർ ഫാമുകൾ, കേരള കാർഷിക സർവകലാശാല എന്നിവിടങ്ങളിൽനിന്നുമുള്ള വിത്തുകൾ കർഷകർക്ക് ലഭ്യമാക്കുന്നതിനുള്ള ഇടപെടലുകളും കെ.എസ്.എസ്.ഡി.എ നടത്തിവരുന്നു.

(സി) ഹൈബ്രിഡ് വിത്തിനങ്ങൾ കർഷകർക്ക് സൗജന്യനിരക്കിൽ വിതരണം ചെയ്യാറുണ്ടോയെന്ന് വ്യക്തമാക്കുമോ?

നിലവിൽ അത്യുൽപ്പാദനശേഷിയുള്ള നെൽവിത്തിനങ്ങൾ സൗജന്യമായും കർഷകർക്ക് നൽകിവരുന്നുണ്ട്.